

بہتر کون؟

11-May-2023



ہفتہ وار سنتوں بھرے اجتماع میں ہونے والا
سنتوں بھر بیان

(For Islamic Brothers)

11 مئی، 2023ء کو پاکستان کے ہفتہ وار اجتماعات میں ہونے والا بیان

بہتر کون؟

اس بیان میں آپ جان سکیں گے...

❁... اچھائی برائی کا معیار شریعت ہے

❁... روٹی کھلانے کا ثواب گناہوں پر غالب آگیا

❁... سلامتی کے ساتھ جنت میں جانے کا نسخہ

❁... قرض واپس کرنے کی دلچسپ حکایت

پیشکش

الْمَدِينَةُ الْعِلْمِيَّة (اسلاک ریسرچ سنٹر)

(شعبہ: ہفتہ بیانات دعوت اسلامی)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَاتَمِ النَّبِيِّينَ ط

أَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

الصلوة والسلام عليك يا رسول الله وعلى آلك واصحابك يا حبيب الله

الصلوة والسلام عليك يا نبي الله وعلى آلك واصحابك يا نورا الله

نَوَيْتُ سُنَّتَ الْاِعْتِكَافِ (ترجمہ: میں نے سنت اعتکاف کی نیت کی)

دروود پاک کی فضیلت

حضرت حفص بن عبد اللہ رحمہ اللہ علیہ فرماتے ہیں: میں نے امام المحدثین حضرت ابو زرعة رحمہ اللہ علیہ کو ان کی وفات کے بعد خواب میں دیکھا کہ وہ پہلے آسمان پر فرشتوں کو نماز پڑھا رہے ہیں۔ میں نے پوچھا: اے امام! آپ کو یہ اعزاز و اکرام کیسے ملا ہے؟ انہوں نے فرمایا: میں نے اپنے ہاتھ سے 10 لاکھ حدیثیں لکھی ہیں اور ہر حدیث میں عین البقی کے بعد درود پاک پڑھتا تھا (یہ سب درود پاک ہی کی برکت ہے)۔⁽¹⁾

بیٹھتے اٹھتے جاگتے سوتے | ہو الہی مرا شعار درود
شہر یارِ رسل کی نذر کروں | سب درودوں کی تاجدار درود⁽²⁾

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ

بیان سننے کی نیتیں

حدیث پاک میں ہے: **الْبَيْتَةُ الْحَسَنَةُ تَدْخُلُ صَاحِبَهَا الْجَنَّةَ** اچھی نیت بندے کو جنت

①... تاریخ بغداد، جلد: 10، صفحہ: 334 ملتقطاً۔

②... ذوق نعت، صفحہ: 124۔

میں داخل کروادیتی ہے۔ (1)

اے ماشقانِ رسول! اچھی اچھی نیتوں سے عمل کا ثواب بڑھ جاتا ہے۔ آئیے! بیان سننے سے پہلے کچھ اچھی اچھی نیتیں کر لیتے ہیں، نیت کیجئے! ❀ رضائے الہی کے لئے بیان سنوں گا ❀ باآداب بیٹھوں گا ❀ خوب توجُّہ سے بیان سنوں گا ❀ جو سنوں گا، اسے یاد رکھنے، خود عمل کرنے اور دوسروں تک پہنچانے کی کوشش کروں گا۔

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

عزّت کا معیار تقویٰ ہے

صحابی ابنِ صحابی حضرت عبد اللہ بن عباس رضی اللہ عنہ فرماتے ہیں: فتح مکہ کے دن اللہ پاک کے آخری نبی، رسولِ ہاشمی صَلَّی اللّٰهُ عَلَیْہِ وَاٰلِہٖ وَسَلَّم نے اپنے مَوْذِن حضرت بلال رضی اللہ عنہ کو حکم دیا کہ وہ کعبہ شریف کی چھت پر کھڑے ہو کر اذان کہیں، چنانچہ حضرت بلال رضی اللہ عنہ نے حکم پر عمل کیا (حضرت بلال رضی اللہ عنہ حبشہ سے تعلق رکھنے والے تھے، آپ مکہ مکرمہ ہی میں کافی عرصہ غلامی کی زندگی بھی بسر کر چکے تھے)، لہذا آپ کو کعبہ شریف کی چھت پر کھڑے ہو کر اذان دیتے دیکھ کر مکہ مکرمہ کے بعض سرداروں نے آپ کے متعلق سخت نازیبا گفتگو کی۔ ادھر یہ مکے کے بعض سردار نازیبا باتیں کر رہے تھے، ادھر حضرت جبریل امین عَلَیْہِ السَّلَام بارگاہِ رسالت میں حاضر ہوئے اور اللہ پاک کے آخری نبی، رسولِ ہاشمی صَلَّی اللّٰهُ عَلَیْہِ وَاٰلِہٖ وَسَلَّم کو ان کی خبر دی، رسولِ اکرم، نورِ مجسم صَلَّی اللّٰهُ عَلَیْہِ وَاٰلِہٖ وَسَلَّم نے ان سب کو بلا لیا اور پوچھا: کیا تم نے بلال کے متعلق ایسی باتیں کہی ہیں؟ ان سب نے اقرار کیا کہ جی ہاں! ہم نے یہ باتیں کہی ہیں۔ اس موقع پر پارہ: 26، سورۃ حُجُرَات کی یہ آیت کریمہ نازل

❀❀❀
1... مسند فردوس، جلد: 4، صفحہ: 305، حدیث: 6895۔

ہوئی، اللہ پاک فرماتا ہے: (1)

ترجمہ کُنْزُ الْاِيْمَانِ: اے لوگو! ہم نے تمہیں ایک مرد اور ایک عورت سے پیدا کیا اور تمہیں شاخیں اور قبیلے کیا کہ آپس میں پہچان رکھو بے شک اللہ کے یہاں تم میں زیادہ عزت والا وہ جو تم میں زیادہ پرہیزگار ہے بیشک اللہ جاننے والا خبردار ہے۔

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَىٰكُمْ إِنَّ اللَّهَ عَلِيمٌ خَبِيرٌ ﴿١٣﴾ (پارہ: 26، سورہ حجرات: 13)

علامہ قرطبی رحمۃ اللہ علیہ اس آیت کریمہ کے تحت فرماتے ہیں: اس آیت کریمہ میں اللہ پاک نے اہل مکہ کو نسب پر فخر کرنے، مال کی کثرت چاہنے اور غریبوں کا مذاق اڑانے پر ڈانٹا اور بتا دیا کہ سب انسان حضرت آدم و حضرت حوا علیہما السلام کی اولاد ہیں، فضیلت کا معیار (رنگ، روپ، نسب اور مال نہیں بلکہ) تقویٰ ہے۔ (2)

کر دے عطاِ اِخْلَاصِ كِي نِعْمَتِ
يا اللہ! مری جھولی بھر دے
صَلَّى اللّٰهُ عَلٰى مُحَمَّدٍ

دے حُسنِ اَخْلَاقِ كِي دَوْلَتِ
مجھ کو خزانہ دے تقویٰ کا
صَلُّوْا عَلٰى الْحَبِيْبِ!

اچھائی بُرائی کا معیار شریعت ہے

پیارے اسلامی بھائیو! اس آیت کریمہ اور اس کے شانِ نزول سے معلوم ہوا کہ اچھائی، بُرائی، کامیابی و ناکامی، بہتری و بدتری کا معیار رنگِ روپ، نسل و نسب اور مال و دولت وغیرہ نہیں بلکہ اس کا معیار تقویٰ ہے، یہ ایک اصول ہمیشہ یاد رکھئے! حُسن و قبح عقلی

① ... تفسیر قرطبی، پارہ: 26، سورہ حجرات، زیر آیت: 13، جز: 10، جلد: 8، صفحہ: 211۔

② ... تفسیر قرطبی، پارہ: 26، سورہ حجرات، زیر آیت: 13، جز: 10، جلد: 8، صفحہ: 211۔

نہیں بلکہ شرعی ہیں، یعنی اچھائی کیا ہے؟ بُرائی کیا ہے؟ یہ بات ہم عقل سے طے نہیں کر سکتے، اچھائی بُرائی کا معیار شریعت ہے، جس کو اللہ پاک اور اس کے پیارے محبوب صلی اللہ علیہ وآلہ وسلم اچھا فرمائیں، وہ اچھا، جسے اللہ اور اس کا رسول بُرا کہیں وہ یقیناً بُرا ہے۔

آج کل ہمارے ہاں اچھائی بُرائی کے معیار بدل گئے ہیں ❀ آدمی کما کتنا ہے؟ ❀ کام کیا کرتا ہے؟ ❀ اس کا نسب کیسا ہے؟ ❀ کتنا پڑھا لکھا ہے؟ ❀ انگلش کیسی بول لیتا ہے؟ ❀ گاڑی کیسی رکھی ہوئی ہے؟ وغیرہ اس طرح کی چیزوں سے آدمی کے اچھایا بُرا ہونے کی پہچان کی جاتی ہے۔ حالانکہ اچھائی بُرائی کا معیار یہ چیزیں نہیں بلکہ اچھائی بُرائی کا معیار انسان کا کردار ہے، میں اچھا ہوں یا بُرا ہوں، اس کا فیصلہ اللہ پاک اور اس کے پیارے محبوب صلی اللہ علیہ وآلہ وسلم فرمائیں گے، اس کے لئے مجھے اپنے آپ کو شریعت کے آئینے میں دیکھنا ہوگا، قرآن و حدیث کی روشنی میں اپنے کردار، اپنی گفتار، اپنے افعال و اخلاق کا جائزہ لینا ہوگا۔

ہم میں سے کون اچھا ہے؟ کون بہتر ہے؟ کائنات کے سب سے بہترین، سب سے بلند رُتبہ، سب سے افضل و اعلیٰ یعنی ہمارے پیارے آقا، مکی مدنی مصطفیٰ صلی اللہ علیہ وآلہ وسلم جو اللہ پاک کے بھی محبوب ہیں، آپ کی نگاہِ نبوت میں کون سب سے بہتر ہے؟ آئیے! اس بارے میں چند احادیثِ کریمہ سنتے ہیں، ان احادیث کی روشنی میں ہم نے اپنے آپ کا جائزہ لینا ہے، اگر تو ہم ان فرامینِ مصطفیٰ صلی اللہ علیہ وآلہ وسلم کے مطابق بہترین مسلمان ہیں تو اس پر اللہ پاک کا شکر ادا کرنا ہے اور اگر خدا نخواستہ ایسا نہیں ہے، ہم بہترین نہیں ہیں تو ہم نے ان احادیث کو اپنا کر بہترین بننے کی کوشش کرنی ہے۔ آئیے! احادیثِ کریمہ سنتے ہیں:

(1): کھانا کھلانا، سلام کا جواب دینا

سرکارِ نامدار، مدینے کے تاجدار صلی اللہ علیہ وآلہ وسلم نے فرمایا: **حَيَّا رُؤْمَكُمْ مِّنْ أَطْعَمَ الطَّعَامَ وَ**

رَدِّ السَّلَامِ یعنی تم سب میں بہتر وہ ہے جو کھانا کھلائے اور سلام کا جواب دے۔⁽¹⁾

اس حدیثِ پاک سے معلوم ہوا؛ جو مسلمان لوگوں کو کھانا کھلاتا اور سلام کا جواب دیتا ہے، وہ سب سے بہتر ہے۔ اب ہم میں سے ہر ایک غور کر لے کہ کیا میں لوگوں کو کھانا کھلاتا ہوں؟ کیا میں سلام کا جواب دیا کرتا ہوں؟ اگر اندر سے ضمیر ہاں میں جواب دے تو اللہ پاک کا شکر ادا کیجئے! اور اگر نہ میں جواب آئے تو آج سے یہ 2 کام اپنانے کی نیت کر لیجئے! (1): دوسروں کو کھانا کھلانا ہے (2): سلام کا جواب دینا ہے۔

کھانا کھلانا جنتیوں والا عمل ہے

اللہ پاک نے سُورَةُ دَهْرٍ کی آیت نمبر 8 میں اٰہْلِ جَنَّتِ کے اوصاف میں سے ایک وَصْفِ یہ بھی بیان فرمایا:

وَيُطْعَمُونَ الطَّعَامَ عَلَىٰ حُبِّهِمْ مُسْكِنًا وَبِئْتَابًا
 وَأَسِيرًا ۝ (پارہ: 29، سورہ دھر: 8) | ترجمہ کنز الایمان: اور کھانا کھلاتے ہیں اس کی محبت پر مسکین اور یتیم اور اسیر (قیدی) کو۔

صدرُ الافاضل حضرت علامہ مولانا سید محمد نعیم الدین مراد آبادی رَحْمَةُ اللهِ عَلَيْهِ اس آیت کے تحت لکھتے ہیں: یعنی ایسی حالت میں جب کہ خود انہیں کھانے کی حاجت و خواہش ہو اور بعض مفسرین نے اس کے یہ معنی لئے ہیں کہ اللہ پاک کی محبت میں کھلاتے ہیں۔⁽²⁾

سُبْحَانَ اللهِ! معلوم ہوا؛ اپنی واہ واہ کے لئے نہیں، لوگوں کو دکھانے، اخبارات، پوسٹرز پر تصویریں لگوانے اور سوشل میڈیا پر وائرل ہونے کے لئے نہیں بلکہ جو بندہ



1... مسند امام احمد، جلد: 9، صفحہ: 702، حدیث: 24652۔

2... تفسیر خزائن العرفان، پارہ: 29، سورہ دھر، زیر آیت: 8، صفحہ: 1073۔

صرف و صرف اللہ پاک کی محبت میں، اُس کی رضا حاصل کرنے کے لئے دوسروں کو کھانا کھلاتا ہے، وہ اہل جنت کا وصف اپنانے والا ہے۔

جنتی بالاخانہ

حضور پاک، صاحبِ لولاک صَلَّی اللہُ عَلَیْہِ وَاٰلِہٖ وَسَلَّم نے فرمایا: جنت میں ایک ایسا بالاخانہ ہے کہ جس کا باہر اندر سے اور اندر باہر سے دکھائی دیتا ہے، یہ بالاخانہ اللہ پاک نے ان کے لئے تیار کیا ہے جو کھانا کھلاتے ہیں۔⁽¹⁾

سلامتی کے ساتھ جنت میں جانے کا نسخہ

حضرت عبد اللہ بن سلام رَضِيَ اللهُ عَنْهُ فرماتے ہیں: میں نے مدینہ منورہ میں آخری نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم کی مبارک زبان سے سب سے پہلا جو کلام سنا وہ یہ تھا: يَا أَيُّهَا النَّاسُ! اے لوگو! أَفْشُوا السَّلَامَ سلام کو عام کرو! وَأَطْعِمُوا الطَّعَامَ کھانا کھلاؤ! وَصَلُّوا بِاللَّيْلِ وَالنَّاسِ نِيَامًا اور رات کو جس وقت لوگ سو رہے ہوں، اس وقت نماز پڑھو تَدْخُلُوا الْجَنَّةَ بِسَلَامٍ (تم یہ تین کام کرو گے تو سلامتی کے ساتھ جنت میں داخل ہو جاؤ گے۔)⁽²⁾

روٹی کھلانے کا ثواب گناہوں پر غالب آگیا

اے عاشقانِ رسول! ❀ بھوکوں کو کھانا کھلانا ❀ پیاسوں کو پانی پلانا ❀ غریبوں کے کام آنا بہت ثواب کا کام ہے، شُعْبُ الْإِيمَان میں ہے: پچھلی امتوں میں ایک عبادت گزار تھا، وہ 60 سال تک اللہ پاک کی عبادت کرتا رہا، پھر اُس پر نفس و شیطان غالب آئے اور بدکاری

①... مسندِ امام احمد، جلد: 9، صفحہ: 389، حدیث: 23553۔

②... ابن ماجہ، کتابِ اِقَامَةِ الصَّلَاةِ، جلد: 1، صفحہ: 423، حدیث: 1334۔

کی تباہ کاری میں گرفتار ہو گیا، اس نے 6 راتیں غیر عورت کے ساتھ گزاریں۔
 اُس کی سابقہ عبادت اسے کام آئی، اللہ پاک کا پھر کرم ہوا اور اسے اس گناہ پر ندامت نصیب ہو گئی، جب اسے احساس ہوا کہ میں اللہ پاک کی نافرمانی میں مبتلا ہو گیا ہوں تو خوفِ خدا کے سبب دوڑتا ہوا مسجد کی طرف آیا، وہاں اس نے دیکھا کہ 3 بھوکے شخص بیٹھے ہیں، چنانچہ اس نے ان تینوں کو کھانا کھلانے کی سعادت حاصل کی۔ روایت میں ہے: انتقال کے بعد جب اس کے اعمال کا حساب ہوا تو 60 سال کی عبادت ایک پلڑے میں اور 6 دن کا گناہ دوسرے پلڑے میں رکھا گیا، آہ! وہ 6 دن کا بدکاری والا گناہ 60 سال کی عبادت پر غالب آ گیا مگر اللہ پاک کا کرم ہوا، وہ ایک روٹی جو اس نے 3 بھوکے آدمیوں کو کھلائی تھی، جب وہ روٹی نیکیوں والے پلڑے میں رکھی گئی تو اس کا نیکیوں والا پلڑا بھاری ہو گیا۔⁽⁴⁾

اللہ اکبر! پیارے اسلامی بھائیو! غور فرمائیے! 6 دن کا گناہاؤنا جرم جو 60 سال کی عبادت پر بھاری ہو گیا تھا، ایک روٹی جو بھوکے کا پیٹ بھرنے کے لئے صدقہ کی گئی، اس جرم پر غالب آئی اور اس عبادت گزار کی بخشش کا ذریعہ بن گیا۔ **سُبْحٰنَ اللّٰہِ! اللّٰہِ پاک** ہمیں بھی خوب دل کھول کر راہِ خدا میں خرچ کرنے، بھوکوں کو کھانا کھلانے، غریبوں کی مدد کرنے کی توفیق عطا فرمائے۔ اِمِيْنٌ بِجَاہِ خَاتِمِ النَّبِيِّنَ صَلَّى اللّٰهُ عَلَيْهِ وَاٰلِهٖ وَسَلَّمَ

گنہگار ہوں میں لائق جہنم ہوں | کرم سے بخش دے مجھ کو نہ دے سزا یا رب!
 بڑائیوں پہ پیشماں ہوں رحم فرما دے | ہے تیرے قہر پر حاوی تری عطا یا رب!
صَلُّوْا عَلَيَّ الْحَبِيْب! | **صَلَّى اللّٰهُ عَلٰى مُحَمَّدٍ**

①... شُعَبُ الْاِيْمَانِ، جلد: 3، صفحہ: 262، حدیث: 3488: بتغیر قلیل۔

جوابِ سلام کے مدنی پھول

پیارے اسلامی بھائیو! کھانا کھلانے کی طرح سلام کا جواب دینا بھی بہترین آدمی کی علامت ہے۔ افسوس! آج کل اس معاملے میں بہت سُستی اور لاپرواہی برتی جاتی ہے، اَوَّل تو اب سلام کرتے ہی کب ہیں؟ ❀ ہیلو ❀ ہائے ❀ گڈ مارننگ وغیرہ بول دیتے ہیں، حالانکہ یہ اسلامی سلام نہیں، اسلامی سلام **اَلسَّلَامُ عَلَیْكُمْ وَرَحْمَةُ اللّٰهِ وَبَرَکَاتُہ** کہنا ہے۔ جب بھی کسی سے ملاقات ہو تو **اَلسَّلَامُ عَلَیْكُمْ وَرَحْمَةُ اللّٰهِ وَبَرَکَاتُہ** کہیں، **اِنْ شَاءَ اللّٰهُ الْکَرِیْم!** ثواب ملے گا۔

پیارے آقا صَلَّی اللّٰهُ عَلَیْہِ وَاٰلِہٖ وَسَلَّم نے اسلامی سلام سکھایا

صحابی رسول حضرت ابو راشد عبد الرحمن رَضِيَ اللّٰهُ عَنْہُ فرماتے ہیں: میں چھوٹا تھا، ایک مرتبہ پیارے آقا، مکی مدنی مصطفیٰ صَلَّی اللّٰهُ عَلَیْہِ وَاٰلِہٖ وَسَلَّم کی خدمت میں حاضر ہوا تو میں نے کہا: **اَنْعَمَ صَبَاحًا** (یہ عربی ہے، اس کا انگلش ترجمہ بنے گا: **Good Morning**) یعنی صبح بخیر۔ رسول اکرم، نورِ مُجَسَّم صَلَّی اللّٰهُ عَلَیْہِ وَاٰلِہٖ وَسَلَّم نے فرمایا: یہ تو مسلمانوں کا سلام نہیں ہے، جب تم کسی کے پاس جاؤ تو کہو: **اَلسَّلَامُ عَلَیْكُمْ وَرَحْمَةُ اللّٰهِ۔** (1)

سلامِ محبت پیدا کرتا ہے

سُبْحٰنَ اللّٰہ! **پیارے اسلامی بھائیو!** یہ ہے اسلامی سلام...!! جب بھی کسی سے ملاقات ہو تو اسی طرح سلام کرنا چاہئے۔ ”سلام“ ایک انمول نعمت ہے، اللہ پاک نے سلام میں ایسی کمال تاثیر رکھی ہے کہ ہم سلام کرتے ہیں زبان سے مگر اس کا اثر سیدھا دل پر ہوتا ہے۔ ہمارے پیارے نبی، رسولِ ہاشمی صَلَّی اللّٰهُ عَلَیْہِ وَاٰلِہٖ وَسَلَّم نے فرمایا: **لَا تَدْخُلُوا الْجَنَّةَ حَتّٰی**

①... اکتیٰ والاسماء، جلد: 1، صفحہ: 56، حدیث: 217 ملتقطاً۔

تُوْمِنُوا تم اس وقت تک جنت میں داخل نہیں ہو سکتے، جب تک ایمان نہ لے آؤ! **وَلَا تُوْمِنُوا حَتَّى تَحَابُّوْا** اور تم اس وقت تک (کامل) مومن نہیں ہو سکتے جب تک آپس میں محبت نہ کرو! پھر فرمایا: کیا میں تمہیں وہ بات نہ بتاؤں، جس پر عمل کر کے تمہاری آپس میں محبت بڑھ جائے؟ **أَفَشُوا السَّلَامَ بَيْنَكُمْ** آپس میں سلام کو عام کرو! (1)

محبت بھرا اسلامی تیر

حضرت لقمان حکیم رَحْمَةُ اللهِ عَلَيْهِ نے ایک مرتبہ اپنے بیٹے کو نصیحت کرتے ہوئے فرمایا: بیٹا! جب بھی کسی قوم کے پاس سے گزرو تو انہیں اسلامی تیر مارا کرو! یہ اسلامی تیر کیا ہے؟ حضرت عوف بن عبد اللہ رَحْمَةُ اللهِ عَلَيْهِ فرماتے ہیں: اس سے مراد سلام ہے۔ (2) یعنی جب سلام کرو گے تو تمہارا سلام محبت سے بھرا ہوا تیر بن کر سامنے والے کے دل پر لگے گا اور محبت بڑھائے گا۔ اللہ پاک ہمیں سلام کو عام کرنے اور آپس میں محبتیں بانٹنے کی توفیق عطا کرے۔ **آمِينَ بِجَاةِ خَاتِمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ۔**

ہوس نے کر دیا ہے ٹکڑے ٹکڑے نوع انساں کو

اخوت کا بیاں ہو جا! محبت کی زباں ہو جا!

صَلُّوْا عَلَيَّ الْحَبِيْب! صَلَّى اللهُ عَلَيَّ مُحَمَّد

سلام کا جواب دینا واجب ہے

پیارے اسلامی بھائیو! یہ بھی ہمیشہ یاد رکھئے کہ جب کوئی سلام کرے تو اس کا جواب فوراً اور اتنی آواز سے دینا واجب ہے کہ سلام کرنے والا سُن لے۔ اگر سلام کا جواب نہ دیا

①... الیوداؤد، کتاب الادب، باب اِنْفَاءِ السَّلَام، صفحہ: 809، حدیث: 5193۔

②... زُهد لابن مبارک، صفحہ: 332، حدیث: 950۔

تو واجب چھوٹ جانے کے سبب گناہ ہو گا۔

سلام کیسے کرنا ہے؟ اس کا جواب کیسے دینا ہے؟ اس کی سنتیں اور آداب کیا ہیں؟ اس بارے میں مزید معلومات حاصل کرنے کے لئے شیخ طریقت، امیر اہل سنت حضرت علامہ مولانا ابوبلال محمد الیاس عطار قادری، دامت برکاتہم العالیہ کی کتاب 550 سنتیں اور آداب پڑھ لیجئے!۔ آئیے! بارگاہ رسالت میں التجا کرتے ہیں:

میری عادتیں ہوں بہتر، بنوں سنتوں کا پیگر	مجھے متقی بنانا مدنی مدینے والے
شہا! ایسا جذبہ پاؤں کہ میں خوب سیکھ جاؤں	تری سنتیں سکھانا مدنی مدینے والے
صَلُّوا عَلَى الْحَبِيبِ!	صَلَّى اللَّهُ عَلَى مُحَمَّدٍ

(2): بہترین شخص وہ جو قرآن سیکھے اور سکھائے

سرکارِ مدینہ، سلطانِ باقرینہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا: **خَيْرُكُمْ مَنْ تَعَلَّمَ الْقُرْآنَ وَعَلَّمَهُ** یعنی تم میں سے بہترین شخص وہ ہے جو خود قرآن سیکھے اور دوسروں کو سکھائے۔ (1)

سُبْحَانَ اللَّهِ! یہ ہے بہترین آدمی جو قرآن سیکھتا بھی ہے، دوسروں کو سکھاتا بھی ہے۔ اب ہم میں سے ہر ایک غور کرے ❀ کیا میں قرآن کریم دُرست تجوید کے ساتھ، دُرست مخارج کے ساتھ، عربی لہجے میں پڑھنا سیکھ چکا ہوں؟ ❀ قرآن کریم میں اللہ پاک نے مجھے کیا احکام دیئے ہیں؟ ❀ کن کاموں سے بچنے کا حکم دیا ہے؟ ❀ کیا میں یہ سب کچھ سیکھ چکا ہوں؟ ❀ اگر سیکھ لیا ہے یا سیکھنے کی کوشش میں ہوں تو کیا یہ سیکھا ہوا، دوسروں کو سکھا بھی رہا ہوں؟ اگر ضمیر ہاں میں جواب دے تو اللہ پاک کا شکر ادا کیجئے! اگر جواب نہ

①... بخاری، کتاب فضائل القرآن، باب خیر کم من تعلم القرآن وعلمه، صفحہ: 1299، حدیث: 5027۔

میں آئے تو آج ہی سے قرآن کریم سیکھنا اور دوسروں کو سکھانا شروع کر دیجئے!

اَلْحَمْدُ لِلّٰہ! عاشقانِ رسول کی دینی تحریک دعوتِ اسلامی کے تحت قرآنِ پاک کی تعلیمات کو عام کرنے کے لئے ہزار ہا مدارسِ المَدینۃِ البَلغان کی ترکیب ہوتی ہے۔ جن میں بڑی عمر کے اسلامی بھائی صحیحِ مَخَارِج سے حُرُوف کی دُرُست ادائیگی کے ساتھ قرآنِ کریم سیکھتے اور دعائیں یاد کرتے، نمازیں وغیرہ درست کرتے اور سنتوں کی تعلیم مُفت حاصل کرتے ہیں۔ آپ بھی ان مدارسِ المَدینۃِ (بالغان) میں پڑھنے یا پڑھانے کی نیت کر کے دنیا و آخرت کی ڈھیروں بھلائیاں حاصل کیجئے۔

جو سیکھ سکتا ہو وہ ضرور سیکھے

حضرت عبد اللہ بن مسعود رضی اللہ عنہ فرماتے ہیں: بلاشبہ یہ قرآنِ کریم اللہ پاک کی طرف سے ضیافت ہے لہذا جو اس سے کچھ سیکھنے کی طاقت رکھتا ہے اسے چاہئے کہ اسے سیکھے کیونکہ بھلائی سے سب سے زیادہ خالی وہ گھر ہے جس میں کتاب اللہ میں سے کچھ نہ ہو اور جس گھر میں کتاب اللہ میں سے کچھ نہ ہو وہ اُس ویران گھر کی طرح ہے جسے کوئی آباد کرنے والا نہ ہو۔⁽¹⁾

پیارے اسلامی بھائیو! غور فرمائیے! جس گھر میں قرآنِ کریم سکھانے والوں، قرآنِ کریم سیکھنے والوں، اس کی تلاوت کرنے والوں میں سے کوئی بھی نہ ہو، وہ گھر ویران ہے، لہذا اپنے گھروں کو ویران ہونے سے بچائے، دل میں قرآنِ کریم سیکھنے، دوسروں کو سکھانے اور اس کی خوب تلاوت کرنے کا شوق بڑھائیے! **اِنَّ شَاءَ اللّٰهُ الْکَرِیْمُ!** دُنیا و آخرت

* * *

①... مصنف عبد الرزاق، باب تعلیم القرآن وفضلہ، جلد: 3، صفحہ: 225، حدیث: 6018۔

کی بے شمار بھلائیاں نصیب ہوں گی۔

اللہ پاک اُس دل کو عذاب نہیں دیتا

حضرت ابو امامہ رَضِيَ اللهُ عَنْهُ سے روایت ہے، اللہ پاک کے آخری نبی، رسولِ ہاشمی صَلَّی اللهُ عَلَيْهِ وَآلِهِ وَسَلَّمَ نے فرمایا: قرآن پڑھا کرو! بے شک جو دل قرآنِ کریم کا جُزْدَان ہو، اللہ پاک اُس دل کو عذاب نہیں دیتا۔⁽¹⁾

فلموں سے ڈراموں سے عطا کر دے تو نفرت | بس شوق مجھے نعت و تلاوت کا عدا دے

روزِ قیامت تلاوت کرنے والے پر کرم

ایک روایت میں ہے، اللہ پاک کے آخری نبی، رسولِ ہاشمی صَلَّی اللهُ عَلَيْهِ وَآلِهِ وَسَلَّمَ نے فرمایا: جو بندہ دن اور رات میں قرآنِ کریم کی تلاوت کرتا ہے، قرآنِ کریم کے حلال کو حلال اور حرام کو حرام جانتا ہے، اللہ پاک فرشتوں کو اس کا رفیق (یعنی ساتھی) بنا دیتا ہے۔ جب قیامت کا دن ہو گا، قرآنِ کریم اس بندے کے لئے اللہ پاک کی بارگاہ میں دلائل دے گا، قرآن کہے گا: اے رَبِّ کریم! ہر شخص دُنیا میں اپنے کام کی اُجرت لیتا تھا مگر فلاں شخص، وہ دن اور رات میں میری تلاوت کرتا تھا، میرے حلال کو حلال اور حرام کو حرام جانتا تھا، یا رَبِّ! آج اسے اجر عطا فرمائے۔ قرآنِ کریم کی عرض پر اس بندے کو تاجِ شاہی اور کرامت کا لباس پہنایا جائے گا۔ پھر اللہ پاک قرآنِ کریم سے فرمائے گا: هَلْ رَضِيتُ؟ (اے قرآن!) کیا تُو راضی ہے؟ قرآنِ کریم کہے گا: یا رَبِّ! اس سے بھی اَفْضَلْ اُجْر عطا فرما۔ اب اس بندے کو بادشاہت اور جنت عطا کر دی جائے گی۔ پھر قرآنِ کریم

①...جامع صغیر، صفحہ: 83، حدیث: 1340۔

سے کہا جائے گا: **هَلْ رَضِيَتْ** (اے قرآن!) کیا اب تُو راضی ہے؟ قرآنِ کریم کہے گا: ہاں، یا رَبِّ (اب میں راضی ہوں)۔⁽¹⁾

یہ خوشبوئیں کیسی ہیں؟

حضرت امام ابنِ ابی الدُّنْیَا رَحِمَهُ اللهُ عَلَیْہِ نے حضرت مغیرہ بن حبیب رَحِمَهُ اللهُ عَلَیْہِ سے روایت کی کہ ایک قبر سے خوشبوئیں آتی تھیں۔ کسی نے صاحبِ قبر کو خواب میں دیکھ کر اُن سے پوچھا: یہ خوشبوئیں کیسی ہیں؟ جواب دیا: تلاوتِ قرآن اور روزے کی۔⁽²⁾

تلاوت کی توفیق دیدے الہی! | گناہوں کی ہو دور دل سے سیاہی

صَلُّوا عَلَی الْحَبِیْب! | صَلَّی اللهُ عَلَی مُحَمَّد

(3): سچی زبان اور پاکیزہ دل والے بہتر ہیں

حضرت عبد اللہ بن عمر رَضِيَ اللهُ عَنْهُ فرماتے ہیں: پیارے آقا، نور والے مصطفیٰ صَلَّی اللهُ عَلَیْہِ وَاٰلِہٖ وَسَلَّمَ کی پاک بارگاہ میں عرض کیا گیا: **أَشَى النَّاسِ أَفْضَلُ؟** یا رسول اللہ صَلَّی اللهُ عَلَیْہِ وَاٰلِہٖ وَسَلَّمَ! لوگوں میں **أَفْضَلُ** کون ہے؟ فرمایا: **كُلٌّ مَخْمُومٌ الْقَلْبِ، صُدُوقُ اللِّسَانِ** ہر وہ بندہ جو **مَخْمُومٌ الْقَلْبِ** ہے اور سچی زبان والا ہے۔ صحابہ کرام عَلَیْہِمُ الرِّضْوَانُ نے عرض کیا: یا رسول اللہ صَلَّی اللهُ عَلَیْہِ وَاٰلِہٖ وَسَلَّمَ! **صُدُوقُ اللِّسَانِ** (یعنی سچی زبان والا) کسے کہتے ہیں، یہ تو ہم جانتے ہیں، **مَخْمُومٌ الْقَلْبِ** کون ہے؟ فرمایا: وہ متقی شخص جس پر کوئی گناہ نہ ہو، اس کے دل میں نہ سرکشی ہو، نہ کینہ ہو، نہ ہی حسد ہو۔⁽³⁾

① ... شُعَبُ الْإِيمَانِ، جلد: 2، صفحہ: 345، حدیث: 1991۔

② ... موسوعۃ الامام ابن ابی الدنیا، جلد: 1، صفحہ: 305 ملقطاً۔

③ ... ابن ماجہ، کتاب الزہد، جلد: 4، صفحہ: 475، حدیث: 4216۔

معلوم ہوا جس کی زبان سچی ہو، جھوٹ نہ بولے اور جس کے دل میں نہ سرکشی ہو، نہ کینہ ہو، نہ بغض ہو، نہ حسد جلن ہو، وہ بندہ بڑی فضیلت والا ہے۔ شیخ طریقت، امیر اہلسنت و ائمتہ بزرگائے عالمیہ بارگاہ رسالت میں استغاثہ پیش کرتے ہیں:

جھوٹ سے بغض و حسد سے ہم بچیں | کیجئے رحمت اے نانائے حسین

صَلُّوا عَلَى الْحَبِيبِ! صَلِّ اللهُ عَلَى مُحَمَّد

قلبِ سلیم کی فضیلت

پیارے اسلامی بھائیو! اس حدیثِ پاک کے پیشِ نظر اب ہم غور کر لیں، کیا ہمارے پاس سچی زبان اور پاکیزہ دل ہے؟ اگر ہم سچ بولنے کے عادی ہیں، جھوٹ سے کوسوں دُور رہتے ہیں، دل میں حسد، بغض، کینہ وغیرہ نہیں رکھتے تب تو اللہ پاک کا شکر ادا کرنا چاہئے، اللہ نہ کرے اگر ایسا نہیں ہے، جھوٹ بولنے کی بھی عادت ہے، دل میں بغض و کینہ یا حسد وغیرہ بھی رکھتے ہیں تو ہمیں ڈر جانا چاہئے کہ جھوٹ گناہوں کا سرچشمہ ہے، جھوٹ گناہ ہے اور گناہ آدمی کو جہنم میں پہنچا دیتا ہے۔ اسی طرح جس دل میں بغض ہو، کینہ ہو، حسد کی بیماری ہو، وہ دل بھی بہت ناپاک ہے اور ایسے دل والا جنت سے محروم بھی ہو سکتا ہے۔

قلبِ سلیم کسے کہتے ہیں؟

اللہ پاک قرآنِ کریم میں ارشاد فرماتا ہے:

يَوْمَ لَا يَنْفَعُ مَالٌ وَلَا بَنُونَ ﴿٨٧﴾ إِلَّا مَنْ آتَى
اللَّهُ بِقَلْبٍ سَلِيمٍ ﴿٨٨﴾

ترجمہ کنزالایمان: جس دن نہ مال کام آئے گا نہ بیٹے مگر وہ جو اللہ کے حضور حاضر ہو سلامت دل

(پارہ: 19، سورہ شعراء، آیت: 88-89) لے کر۔

معلوم ہو اقیامت کے دن نہ مال کام آئے گا، نہ اولاد کام آئے گی، قیامت کے دن قلبِ سلیم کام آئے گا۔ قلبِ سلیم کیا ہے؟ وہ دل جو کفر و شرک سے پاک ہو ❀ جس دل میں بد عقیدگی نہ ہو ❀ وہ دل جو باطنی بیماریوں سے پاک ہو ❀ جس میں حسد نہ ہو ❀ بغض نہ ہو ❀ کینہ نہ ہو ❀ دنیا کی محبت نہ ہو، ایسے پاکیزہ دل والا روزِ قیامت کامیاب ہو گا اور جس کے پاس ایسا دل نہ ہو، عین ممکن ہے کہ اللہ پاک اس پر نظرِ رحمت نہ فرمائے اور جس پر اللہ پاک کی نظرِ رحمت نہ ہو، وہ جہنم کا حقدار ہے۔

قلبِ سختی میں حد سے بڑھا ہے | بندہ طالبِ ترے خوف کا ہے
 التجائے غمِ مصطفیٰ ہے | یا خدا! تجھ سے میری دعا ہے (1)

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

(5): بہتر وہ جو نماز میں نرم کندھے والا ہو

رسولِ بے مثال، نبیِ بی آئینہ کے لال صَلَّی اللّٰهُ عَلَیْہِ وَاٰلِہٖ وَسَلَّمَ کا فرمانِ باقرینہ ہے: **خِيَارُكُمْ**

اَلَيْبِنُكُمْ مَنَاكِبَ فِي الصَّلَاةِ یعنی تم میں سے بہتر وہ ہے جو نماز میں نرم کندھے والا ہو۔ (2)

مشہور مفسرِ قرآن، حکیمُ الامت حضرت مفتی احمد یار خان رحمۃ اللہ علیہ اس حدیثِ پاک کے تحت فرماتے ہیں: اگر کوئی شخص ضرورتاً ایک نمازی کو آگے پیچھے ہٹائے تو بے تامل ہٹ جائے یا اگر کوئی اسے نماز میں سیدھا کرے تو سیدھا ہو جائے یا اگر کوئی صف کی کشادگی بند کرنے کے لئے درمیان میں آکر کھڑا ہونا چاہے تو یہ کھڑا ہو جانے دے، بعض شارحین نے فرمایا

①... وسائلِ بخشش، صفحہ: 134۔

②... ابوداؤد، کتاب الصلاة، باب تسوية الصفوف، صفحہ: 118، حدیث: 672۔

کہ نرم کندھے سے عجز و انکسار، خشوع و خضوع مراد ہے۔ (1)

اپنی صفیں سیدھی رکھو

پیارے اسلامی بھائیو! اس حدیثِ پاک کے پیشِ نظر ہمیں چاہئے کہ ہم صَفِّ میں نرم کندھے والے بنیں، ساتھ والے نمازی کے ساتھ خوب کندھے سے کندھا ملا کر کھڑے ہوں اور صَفِّ بالکل سیدھی رکھا کریں۔ رسول اکرم، نَبِيِّكُمْ صَلَّى اللهُ عَلَيْهِ وَسَلَّمَ نے فرمایا: اپنی صفیں سیدھی کرو کہ صفیں سیدھی کرنا نماز قائم کرنے سے ہے۔ (2)

مشہور مفسر قرآن، حکیمُ الْأُمَّتِ حضرت مفتی احمد یار خان رَحْمَةُ اللهِ عَلَيْهِ اِسْ حدیثِ پاک کے تحت فرماتے ہیں: رب کریم نے جو فرمایا:

يُقِيمُونَ الصَّلَاةَ | (پارہ: 1، سورۃ بقرہ: 3) | ترجمہ کنز الایمان: نماز قائم رکھیں۔

یا فرمایا:

وَأَقِيمُوا الصَّلَاةَ | (پارہ: 1، سورۃ بقرہ: 43) | ترجمہ کنز الایمان: اور نماز قائم رکھو۔

اس سے مراد ہے نماز صحیح پڑھنا اور نماز صحیح پڑھنے میں صف کا سیدھا کرنا بھی داخل ہے کہ اس کے بغیر نماز ناقص ہوتی ہے۔ (3)

شیطان صفوں میں گھس جاتا ہے

نبی پاک، صاحبِ لولاک صَلَّى اللهُ عَلَيْهِ وَسَلَّمَ نے فرمایا: اپنی صفیں سیدھی کرو، ان میں

①... مرآة المناجیح، جلد: 2، صفحہ: 187۔

②... بخاری، کتاب الاذان، باب اثم من لم يتم الصفوف، صفحہ: 239، حدیث: 723۔

③... مرآة المناجیح، جلد: 2، صفحہ: 183۔

نزدیکی کرو، اپنی گردنیں مُقابل رکھو، اس کی قسم جس کے قبضے میں میری جان ہے کہ میں شیطان کو صفوں کی کشادگی میں بکری کے بچے کی طرح گھستا دیکھتا ہوں۔⁽¹⁾

مشہور مفسر قرآن، حکیمُ الْأُمَّتِ حضرت مفتی احمد یار خان رَحْمَةُ اللَّهِ عَلَيْهِ اِسْ حَدِيثِ پَاک کے تحت فرماتے ہیں: معنی یہ ہوئے کہ نماز کی صفیں سیدھی بھی رکھو اور ان میں مل کر کھڑے ہو کہ ایک دوسرے کے آپس میں کندھے ملے ہوں۔ صفیں قریب قریب رکھو اس طرح کہ 2 صفوں کے درمیان اور صف نہ بن سکے یعنی صرف سجدہ کا فاصلہ رکھو، نمازِ جنازہ میں چونکہ سجدہ نہیں ہوتا اس لئے وہاں صفوں میں اس سے بھی کم فاصلہ چاہئے۔

صفوں میں گھسنے والا شیطان

مفتی صاحب رَحْمَةُ اللَّهِ عَلَيْهِ حَدِيثِ پَاک کے اس حصے شیطان کو صفوں کی کشادگی میں بکری کے بچے کی طرح گھستا دیکھتا ہوں کے تحت فرماتے ہیں: خِنْدَبِ شَيْطَانِ جو نماز میں وسوسہ ڈالتا ہے وہ صف کی کشادگی میں بکری کے بچے کی شکل میں داخل ہو کر نمازیوں کو وسوسہ ڈالتا ہے۔ اس سے 2 مسئلے معلوم ہوئے: ایک یہ کہ شیطان مختلف شکلیں اختیار کر سکتا ہے، دیکھو اس شیطان کی شکل اپنی تو کچھ اور ہے مگر اس وقت بکری کی شکل میں بن جاتا ہے۔ دوسرے یہ کہ جب شیطان جیسی غیبی مخلوق آپ کی نگاہ سے غائب نہیں تو انسان آپ سے کیسے چھپ سکتے ہیں!⁽²⁾

صَلُّوْا عَلَيَّ الْحَبِيْبِ! صَلَّى اللهُ عَلَيَّ مُحَمَّدٍ

①... ابوداؤد، کتاب الصلاة، باب تسوية الصفوف، صفحہ: 117، حدیث: 667۔

②... مرآة المناجیح، جلد: 2، صفحہ: 185 ملقطاً۔

(6): بہتر وہ ہیں جن کو دیر سے غصہ آئے اور جلد چلا جائے

رسول بے مثال، نبی بی آمنہ کے لال ﷺ کا فرمان عالیشان ہے: **الْأَوَّلُ مِنْهُمْ الْبَطِيئُ الْغَضَبِ سَرِيعِ الْغَيْبِ، وَ مِنْهُمْ سَرِيعِ الْغَضَبِ سَرِيعِ الْغَيْبِ، فَتِلْكَ بِتِلْكَ، أَلَا وَإِنَّ مِنْهُمْ سَرِيعِ الْغَضَبِ بَطِيئِ الْغَيْبِ أَلَا وَ شَرُّهُمْ سَرِيعُ الْغَضَبِ بَطِيئِ الْغَيْبِ** یعنی آگاہ رہو کہ (لوگوں میں) بعض وہ ہیں جن کو دیر سے غصہ آتا ہے جلدی ختم ہو جاتا ہے اور بعض کو جلدی غصہ آتا ہے جلدی ختم ہو جاتا ہے تو یہ اس کا بدلہ ہے، سن لو! ان میں سے بعض کو جلدی غصہ آتا ہے دیر سے اُترتا ہے، سن لو! ان میں سے بہتر وہ ہے جن کو دیر سے غصہ آئے اور جلدی ختم ہو جائے اور بُرے وہ ہیں جن کو جلدی غصہ آئے دیر سے زائل ہو۔⁽¹⁾

پیارے اسلامی بھائیو! یہ انسانوں کی 3 قسمیں ہیں: (1): وہ آدمی جسے غصہ دیر سے آتا ہے، جلدی اُتر جاتا ہے (2): وہ کہ جسے غصہ آتا بھی جلدی ہے، اُتر بھی جلدی جاتا ہے (3): وہ آدمی جسے غصہ آتا جلدی ہے مگر اُترتا دیر سے ہے۔ ان تینوں میں سے بہتر کون ہے؟ وہ بندہ جسے غصہ آتا دیر سے ہے اور اُتر جلدی جاتا ہے۔ اور سب سے بُرا آدمی کون ہے؟ جسے غصہ آتا جلدی ہے مگر جلدی اُترتا نہیں ہے۔ اب ہم غور کر لیں! ہم کس قسم سے تعلق رکھتے ہیں؟ ہمیں غصہ جلدی آتا ہے یا دیر سے، اور جب غصہ آجائے تو جلدی جلدی اُتر جاتا ہے یا کافی دیر کے بعد، کافی نقصانات کرنے کے بعد اُترتا ہے؟ اگر خُدا نخواستہ ہمیں غصہ جلدی آتا اور دیر سے، نقصان کرنے کے بعد اُترتا ہے تو اس عادت کو جلد از جلد مٹانا بہت ضروری ہے، ورنہ بہت نقصان ہو سکتا ہے۔

①... ترمذی، کتاب الفتن، باب ما خبر النبی... الخ، صفحہ: 528، حدیث: 2191۔

جہنم کا مخصوص دروازہ

بڑی شان والے مولیٰ، سبز گنبد والے آقا صَلَّی اللہُ عَلَیْہِ وَاٰلِہٖ وَسَلَّم نے فرمایا: جہنم کا ایک دروازہ ہے، جس سے وہی لوگ داخل ہوں گے جن کا غُصَّہ اللہ پاک کی نافرمانی کے بعد ہی ٹھنڈا ہوتا ہے۔⁽¹⁾

ٹھنڈا ہو جس کا غصہ ہمیشہ گناہ سے | دوزخ میں جا پڑے گا وہ مخصوص راہ سے

غصہ نکالنے کا کلب

پیارے اسلامی بھائیو! بے عملی کا دور دورہ ہے، دینی معلومات کی کمی ہے، آہ! جیسے جیسے پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کے ظاہری زمانے سے دُوری ہوتی جا رہی ہے، انسانوں کی حماقتیں بڑھتی ہی چلی جا رہی ہیں۔ آپ اندازہ کیجئے! ایک ترقی یافتہ کہلائے جانے والے ملک میں ایسے ڈسٹرکشن کلب کا آغاز کر دیا گیا ہے جس کے رکن بن کر آپ مہنگی اور قیمتی اشیاء توڑ سکتے ہیں اور اپنا غصہ شاہانہ انداز میں نکال سکتے ہیں۔ اس انوکھی سروس کے تحت آپ مہنگی گاڑیوں، قیمتی کراکری اور فرنیچر سے لے کر جدید ٹیکنالوجی کی اشیاء جیسے لیپ ٹاپ اور کمپیوٹر پر بھی اپنا غصہ نکال سکتے ہیں۔ صرف یہی نہیں بلکہ آپ کس ہتھیار سے انہیں توڑنا چاہتے ہیں، اس کا بھی خصوصی انتظام ہے اور یہاں آپ کو کلبھاری سے لے کر ہتھوڑی تک فراہم کی جاسکتی ہے۔ بس آپ کو کیا توڑنا ہے اور کس سے توڑنا ہے؟ اس کے لئے مطلوبہ رقم فراہم کیجئے اور اپنا غصہ انہیں تباہ کر کے نکال دیں۔⁽²⁾

①... شعب الایمان، جلد: 6، صفحہ: 320، حدیث: 8331۔

②... جنگ آن لائن 4 جنوری 2013ء۔

غصے کے نقصانات

اللہ پاک ہمیں ایسے حماقتوں سے محفوظ فرمائے۔ جب غصہ آئے تو اپنے آپ پر قابو رکھنا چاہئے۔ غصے کو پی جانے کی عادت بنا لینی چاہئے۔ ورنہ اس کے بہت سارے نقصانات کا سامنا کرنا پڑ سکتا ہے۔ شیخ طریقت، امیر اہلسنت و اہل بیت کا تمہم العالیہ لکھتے ہیں: غصہ کے سبب بہت ساری برائیاں جنم لیتی ہیں جو آخرت کیلئے تباہ کن ہیں مثلاً: ❖ حسد ❖ غیبت ❖ چغلی ❖ کینہ ❖ قطع تعلق (یعنی تعلق توڑنا) ❖ جھوٹ ❖ آبروریزی (یعنی بے عزتی) کرنا ❖ دوسرے کو حقیر جاننا ❖ گالی گلوچ ❖ تکبر ❖ بے جا مار دھاڑ ❖ تمسخر (یعنی مذاق اڑانا) ❖ قطع رحمی (یعنی رشتہ توڑ ڈالنا) ❖ شہامت (یعنی کسی کے نقصان پر راضی ہونا) ❖ احسان فراموشی وغیرہ۔ یہ اتنی ساری باطنی بیماریاں جو دل کو گندا کر ڈالتی ہیں، غصے کے سبب جنم لیتی ہیں۔ (1)

نہ رہ غافل کبھی غصے کے شر سے، اگر انجام کا تجھ کو دھیاں ہے
حسد، غیبت، عداوت، بغض و نفرت، یہ سب بچے ہیں، غصہ ان کی ماں ہے

غصہ کے وقت کی دعا

پیارے اسلامی بھائیو! جب بھی غصہ آئے تو خود پر قابو رکھنے اور اس کے شر سے بچنے کی کوشش کرنی چاہئے۔ مسلمانوں کی پیاری امی جان حضرت عائشہ صدیقہ رضی اللہ عنہا کو جب غصہ آتا تو آپ صَلَّى اللهُ عَلَيْهِ وَآلِهِ وَسَلَّمَ حضرت عائشہ رضی اللہ عنہا کو فرماتے: یوں کہو: **اللَّهُمَّ رَبِّ مُحَمَّدٍ، إِغْفِرْ لِي ذَنْبِي، وَأَذْهَبْ غَيْظَ قَلْبِي، وَأَجِرْنِي مِنْ مُضَلَّاتِ الْفِتَنِ** اے مُحَمَّد صَلَّى اللهُ

عَلَيْهِ وَاٰلِهٖ وَسَلَّمَ کے رب! میرے گناہ بخش دے اور میرے دل کے غصے کو ختم فرما اور مجھے گمراہ کرنے والے ظاہری و باطنی فتنوں سے محفوظ فرما۔ (4)

غصے کی عادت نکالنے کے 2 وظیفے

جسے زیادہ غصہ آتا ہو اسے چاہئے کہ (1): چلتے پھرتے کبھی کبھی **يَا اللّٰهُ يَا رَحْمٰنُ، يَا رَحِيْمٌ** کہہ لیا کرے (2): چلتے پھرتے **يَا اَرْحَمَ الرَّاحِمِيْنَ** پڑھتا رہے۔

غصے کے بارے میں تفصیلی معلومات کے لئے شیخ طریقت، امیر اہلسنت حضرت علامہ مولانا محمد الیاس عطار قادری دامت برکاتہم العالیہ کا رسالہ **غصے کا علاج** پڑھ لیجئے!

(7): بہترین شخص وہ ہے جو قرض اچھی طرح ادا کرے

سرکارِ عالی و قار، مدینے کے تاجدار صَلَّی اللہُ عَلَیْہِ وَاٰلِہٖ وَسَلَّمَ نے فرمایا: **اِنَّ خِيَارَ النَّاسِ اَحْسَنُهُمْ قَضَاءً** بہترین شخص وہ ہے جو قرض اچھی طرح ادا کرے۔ (2)

خوش دلی سے قرض ادا کریں

مشہور مفسر قرآن، حکیم الامت حضرت مفتی احمد یار خان رَحْمَةُ اللّٰهِ عَلَیْہِ اِس حدیث پاک کے تحت فرماتے ہیں: اس سے چند مسئلے معلوم ہوئے ایک یہ کہ اگر مقروض بغیر شرط لگائے قرض سے کچھ زیادہ دے دے خواہ، وہ سود نہیں۔ دوسرا یہ کہ (مقروض) قرض خواہ کو خوش دلی سے قرض ادا کرے۔ (3)



① ... عمل الیوم واللیلۃ لابن السنن، باب ما یقول اذا غضب، صفحہ: 203، حدیث: 456 ملتقطاً۔

② ... مسلم، کتاب المساقاة، باب من استسلف شیئاً... الخ، صفحہ: 622، حدیث: 1600۔

③ ... مرآة المناجیح، جلد: 4، صفحہ: 294۔

قرض اچھی نیت سے لیجئے

سرکارِ عالی وقار، مدینے کے تاجدار صَلَّی اللہُ عَلَیْہِ وَاٰلِہٖ وَسَلَّم نے فرمایا: جو لوگوں کے مال قرض لے جس کے ادا کر دینے کا پختہ ارادہ رکھے تو اللہ پاک اس سے ادا کر اہی دیتا ہے اور جو ان کے برباد کرنے کا ارادہ کرے تو اللہ پاک اس پر بربادی ڈالتا ہے۔⁽¹⁾

نیک آدمی کا قرض ادا ہو ہی جاتا ہے

مشہور مفسر قرآن، حکیمُ الْأُمَّت حضرت مفتی احمد یار خان رَحْمَةُ اللہِ عَلَیْہِ اس حدیث پاک کے تحت فرماتے ہیں: یعنی جس کی نیت قرض لیتے وقت ہی ادا کرنے کی نہ ہو، پہلے ہی سے مال مارنے کا ارادہ ہو، ایسا آدمی بے ضرورت بھی قرض لے لیتا ہے اور ناجائز طور پر بھی۔ یہ حدیث بہت سی ہدایتوں پر مشتمل ہے اور تجربہ سے ثابت ہے کہ نیک آدمی کا قرض ادا ہو ہی جاتا ہے خواہ زندگی میں خود ادا کرے یا بعد موت اس کے وارث ادا کریں، اگر یہ بھی نہ ہو تو بروز قیامت رب کریم ایسے مقروض کا قرض اس کے قرض خواہ سے معاف کرا دے گا یا قرض خواہ کو قرض کے عوض جنت کی نعمتیں بخش دے گا۔⁽²⁾

پیارے اسلامی بھائیو! اس دُنیا میں انسان کو قرض لینے کی ضرورت پڑتی ہی رہتی ہے، پکی نیت بنائیں کہ جب بھی قرض لیں گے، سچے دل سے، واپس ادا کر دینے کی نیت سے قرض لیں گے، جس کی نیت سچی ہو، اللہ پاک اس کے لئے راہیں آسان فرما ہی دیتا ہے۔

①... بخاری، کتاب فی الاستقراض... الخ، باب من اخذ اموال الناس... الخ، صفحہ: 615، حدیث: 2387۔

②... مرآة المناجیح، جلد: 4، صفحہ: 297۔

قرض واپس کرنے کی دلچسپ حکایت

مدینے کے سلطان، رحمتِ عالمیان صَلَّی اللہُ عَلَیْہِ وَاٰلِہٖ وَسَلَّم نے فرمایا: بنی اسرائیل کے ایک شخص نے دوسرے شخص سے ایک ہزار دینار (سونے کے سکہ) بطور قرض مانگے۔ اس نے کہا: تم کسی گواہ کو لے کر آؤ تاکہ وہ اس قرض پر گواہ بنے۔ قرض مانگنے والے نے کہا کہ اللہ کا گواہ ہونا کافی ہے۔ دوسرے شخص نے کہا: پھر تم کسی کفیل کو لے کر آؤ، اس نے جواب دیا: اللہ پاک کا کفیل ہونا بہت ہے۔ اس پر دوسرے شخص نے کہا کہ تم سچ کہتے ہو، پھر اس نے ایک مُعَيَّنَہٗ مَدَّت کے وعدے پر اسے ہزار دینار بطور قرض دیدیئے۔ قرض لینے والا شخص اپنے کام کے سلسلے میں دریائی سفر پر گیا اور اپنا کام مکمل کیا۔ اس کے بعد اس نے کشتی کی تلاش شروع کی تاکہ وعدے کے مطابق وقت پر قرض ادا کر سکے لیکن کوئی کشتی نہ ملی۔ تب اس نے ایک لکڑی کو کھوکھلا کیا اور اس کے اندر ایک ہزار دینار اور قرض خواہ کے نام ایک پرچہ لکھ کر رکھ دیا اور پھر کسی چیز سے لکڑی کا منہ بند کر دیا۔ پھر وہ اس لکڑی کو لے کر دریا پر آیا اور یہ دعا کی: اے اللہ پاک! تجھے خوب علم ہے کہ میں نے فلاں شخص سے ایک ہزار دینار قرض لئے تھے۔ اس نے مجھ سے کفیل کا مطالبہ کیا تو میں نے کہا: اللہ پاک کا کفیل ہونا کافی ہے، وہ تیری کفالت پر راضی ہو گیا اور اس نے مجھ سے گواہ لانے کا مطالبہ کیا تو میں نے کہا: اللہ پاک کا گواہ ہونا کافی ہے تو وہ تیری گواہی پر راضی ہو گیا۔ میں نے کشتی تلاش کرنے کی پوری کوشش کی تاکہ میں اس کی طرف اس کی رقم بھیج دوں لیکن میں اس پر قادر نہیں ہوا اور اب میں یہ رقم والی لکڑی تیری امان میں دیتا ہوں۔ پھر اس شخص نے وہ لکڑی دریا میں ڈال دی۔ وہ شخص وہاں سے واپس آ گیا اور اس

عرصے میں کشتی تلاش کرتا رہا تاکہ اپنے شہر کی طرف واپس جاسکے۔ دوسری طرف قرض خواہ بھی دریا کے پاس آیا کہ شاید کوئی کشتی نظر آئے جو اس کا مال لیکر آرہی ہو۔ اتنے میں اسے دریا کے کنارے وہ لکڑی نظر آئی جس میں ایک ہزار دینار موجود تھے۔ اس نے ایندھن کے طور پر استعمال کیلئے وہ لکڑی اٹھالی، جب اسے چیرا تو اس میں ایک ہزار دینار اور پیغام پر مشتمل پرچہ ملا۔ چند دن بعد قرض لینے والا شخص دریا پار کر کے آیا اور ایک ہزار دینار لا کر کہنے لگا: اللہ کی قسم! میں مسلسل کشتی تلاش کرتا رہا تاکہ تمہاری رقم وقت پر پہنچا سکوں لیکن اس سے پہلے مجھے کشتی نہیں ملی۔ قرض خواہ نے اس سے پوچھا: کیا تم نے میری طرف کوئی چیز بھیجی تھی؟ مقروض نے جواب دیا: میں جس کشتی پر آیا ہوں اس سے پہلے مجھے کوئی کشتی نہیں ملی جس پر میں تمہارے پاس آتا۔ قرض خواہ نے کہا: بے شک اللہ پاک نے تمہاری وہ رقم مجھے پہنچا دی ہے جو تم نے لکڑی میں رکھ کر میرے پاس بھیجی تھی، چنانچہ وہ شخص ایک ہزار دینار لے کر خوشی سے واپس چلا گیا۔⁽¹⁾

سُبْحٰنَ اللّٰهِ! اللّٰهُ پاك ہمیں بھی پاك دِل والا، سچّی نِيّت والا بنائے۔ اَمِيْنَ بِجَاهِ خَاتَمِ النَّبِيِّينَ صَلَّى اللّٰهُ عَلَيْهِ وَاٰلِهٖ وَسَلَّمَ

بیان کا خلاصہ

ہم نے احادیثِ کریمہ کی روشنی میں سنا کہ ❀ بہتر وہ جو دوسروں کو کھانا کھلائے
❀ بہتر وہ ہے جو سلام کا جواب دیا کرے ❀ بہتر وہ ہے جو قرآنِ کریم سیکھتا ہے، دوسروں کو سکھاتا ہے ❀ بہتر وہ ہے جو پاکِ دل والا، سچّی زبان والا ہے ❀ بہتر وہ ہے جو نماز میں نرم

1... بخاری، کتاب الکفّالۃ، باب الکفّالۃ فی القرض... الخ، صفحہ: 589، حدیث: 2291۔

کندھے والا ہے ❖ بہتر وہ ہے جو غُصّے پر قابو رکھتا ہے، جسے غُصّہ دیر سے آتا ہے اور جلدی اُتر جاتا ہے ❖ بہتر وہ ہے جو قرض اچھی طرح ادا کرتا ہے۔

اس مضمون کی اور بہت ساری احادیثِ کریمہ ہیں جن میں بتایا گیا کہ بہترین آدمی کون ہے۔ ایسی احادیثِ کریمہ اور ان سے حاصل ہونے والے اسباق جاننے کے لئے مکتبۃ المدینہ کی مختصر کتاب **بہتر کون؟** پڑھ لیجئے! اللہ پاک ہم سب کو بہترین، بااخلاق، باکردار مسلمان بننے کی توفیق نصیب فرمائے۔ اَمِیْن بِجَاہِ خَاتِمِ النَّبِیِّیْنَ صَلَّى اللهُ عَلَيْهِ وَآلِهِ وَسَلَّمَ

12 دینی کاموں میں سے ایک دینی کام: فجر کے لئے جگانا

پیارے اسلامی بھائیو! نیک نمازی بننے، خوفِ خدا پانے کے لئے عاشقانِ رسول کی دینی تحریکِ دعوتِ اسلامی کے دینی ماحول سے وابستہ ہو جائیے، اور 12 دینی کاموں میں خوب بڑھ چڑھ کر حصہ لیجئے! **اِنْ شَاءَ اللهُ الْكَرِیْم!** دنیا اور آخرت کی بے شمار برکتیں نصیب ہوں گی۔ 12 دینی کاموں میں سے ایک دینی کام ہے: فجر کے لئے جگانا (یعنی مسلمانوں کو نمازِ فجر کے لئے جگانا)۔

مسلمانوں کو نمازِ فجر کے لئے جگانا سُنّتِ مصطفیٰ ہے، آپ بھی اس مبارک سُنّت کو اپنائیے! **اِنْ شَاءَ اللهُ الْكَرِیْم!** بڑی برکتیں ملیں گی۔

حاضرئی مدینہ کی سعادت مل گئی

پنجاب کے علاقے الہ آباد (ضلع قصور) کے رہنے والے ایک اسلامی بھائی کے بیان کا خلاصہ ہے: **اَلْحَمْدُ لِلّٰہ!** میں دَعْوَتِ اِسْلَامِی کے دینی ماحول سے وابستہ تو تھا لیکن دینی کاموں کے سلسلے میں سستی (*Laziness*) کا شکار تھا، ایک روز ایک ذمّہ دار اسلامی بھائی

نے مجھے سمجھاتے ہوئے دینی کام کرنے اور بطورِ خاص فجر کے لئے مسلمانوں کو جگانے والے دینی کام کی خوب پابندی کرنے کی ترغیب دلائی، **اَلْحَمْدُ لِلّٰہِ!** میرا ذہن بن گیا اور میں نے اگلے ہی دن اس پر عمل شروع کر دیا۔ فجر کے لئے مسلمانوں کو جگانا تو کیا شروع کیا، اللہ پاک اور اس کے پیارے حبیب صَلَّی اللہُ عَلَیْہِ وَاٰلِہٖ وَسَلَّم کا کرم ہو گیا، قسمت کا ستارا یوں چمکا کہ اسی سال مجھے حاضریِ مدینہ کی سعادت نصیب ہو گئی، اس پر مزید کرم یہ بھی ہوا کہ میرے بڑے بھائی کو بھی حج کی سعادت نصیب ہو گئی۔

عطائے حبیبِ خُدا مدنی ماحول | ہے فیضانِ غوث و رضا مدنی ماحول
سُور جاتے گی آخرت اِنْ شَاءَ اللہُ! | تم اپنائے رکھو سدا مدنی ماحول
صَلُّوْا عَلَی الْحَبِیْب! | صَلَّی اللہُ عَلَی مُحَمَّد

حج و عمرہ موبائل ایپلی کیشن کا تعارف

اے عاشقانِ رسول! **اَلْحَمْدُ لِلّٰہِ!** عاشقانِ رسول کی دینی تحریک دعوتِ اسلامی جدید ٹیکنالوجی (**Latest Technology**) کے ذریعے بھی علمِ دین عام کرنے کی کوشش کر رہی ہے۔ اس حوالے سے دَعْوَتِ اسلامی کے آئی ٹی ڈیپارٹمنٹ کی طرف سے مختلف موبائل ایپلی کیشنز جاری کی جا چکی ہیں، ان میں سے ایک ایپلی کیشن ہے: **hajj umrah** (حج و عمرہ) بھی ہے۔

اس ایپلی کیشن کی مدد سے آپ حج و عمرہ کا مختصر طریقہ **حج و عمرہ** کے ضروری مسائل وغیرہ جان سکتے ہیں **اس کے علاوہ** اس موبائل ایپلی کیشن میں حج و عمرہ کی دُعائیں **حریم شریفین مُقَدَّس کے مقامات کی معلومات وغیرہ بھی شامل ہیں** **اس موبائل**

اپیلی کیشن کا ایک بہت اہم فیچر یہ ہے کہ اس میں تھری ڈی ویڈیوز (3D Videos) کے ذریعے حج و عمرہ کا عملی طریقہ بھی سکھایا گیا ہے۔ اس اپیلی کیشن کو اپنے موبائل میں انسٹال کر لیجئے، اس سے فائدہ اٹھائیے اور دوسروں کو بھی اس کی ترغیب دیجئے۔

صَلُّوْا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

پیارے اسلامی بھائیو! بیان کو اختتام کی طرف لاتے ہوئے سنت کی فضیلت اور چند آدابِ زندگی بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت صَلَّى اللهُ عَلَيْهِ وَآلِهِ وَسَلَّمَ نے فرمایا: **مَنْ أَحَبَّ سُنَّتِي فَقَدْ أَحَبَّنِي وَمَنْ أَحَبَّنِي كَانَ مَعِي فِي الْجَنَّةِ** جس نے میری سنت سے محبت کی اس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔⁽¹⁾

سینہ تیری سنت کا مدینہ بنے آقا! | جنت میں پڑوسی مجھے تم اپنا بنانا
دعا کرنا سنتِ مصطفیٰ ہے

فرمانِ مصطفیٰ صَلَّى اللهُ عَلَيْهِ وَآلِهِ وَسَلَّمَ: **الَّذِي سَلَخَ الْمُؤْمِنِ دُعَاؤِ مِّنْ كَاهْتِهْيَارِ هَيْ**⁽²⁾

اے عاشقانِ رسول! دعا مانگنا سنتِ مصطفیٰ صَلَّى اللهُ عَلَيْهِ وَآلِهِ وَسَلَّمَ ہے ❀ ہمارے پیارے آقا، دو عالم کے داتا صَلَّى اللهُ عَلَيْهِ وَآلِهِ وَسَلَّمَ کثرت سے دعائیں مانگا کرتے تھے ❀ بعض محدثین نے سرکارِ عالی وقار، کنی مدنی تاجدارِ صَلَّى اللهُ عَلَيْهِ وَآلِهِ وَسَلَّمَ کی مبارک دُعاؤں کے متعلق پوری پوری کتابیں بھی لکھی ہیں، مثلاً کھانا کھانے کی دُعا، پانی پینے کی دُعا، سوتے وقت کی دُعا، نیند سے اٹھ کر پڑھنے کی

①... تاریخِ مدینہ دمشق، جلد: 9، صفحہ: 343۔

②... مسند ابی یعلیٰ، جلد: 2، صفحہ: 123، حدیث: 1812۔

دُعا، دُودھ پینے کی دُعا، کپڑا پہننے کی دُعا۔ غرض ہمارے پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّمَ روزِ مَرَّہ کے کاموں سے پہلے بھی دُعا لیں پڑھا کرتے تھے ❀ آپ صَلَّی اللہُ عَلَیْہِ وَاٰلِہٖ وَسَلَّمَ یہ دعا کثرت سے مانگا کرتے تھے: (1)

سَرَبْنَا اِتْنَا فِي الدُّنْيَا حَسَنَةً وَفِي الْاٰخِرَةِ
حَسَنَةً (پارہ: 2، سورہ بقرہ: 201) | ترجمہ کنز الایمان: اے رب ہمارے! ہمیں دنیا میں بھلائی دے اور ہمیں آخرت میں بھلائی دے۔

روزِ مَرَّہ کی دُعا لیں سیکھنے کے لئے **مدنی بیچ سورہ**، صفحہ: 182 تا 227۔ پڑھ لیجئے، سنتیں سیکھنے کے لئے **بہارِ شریعت**، حصہ: 16، اور امیرِ اہلسنت کی بہت ہی پیاری کتاب **550 سنتیں** اور **آداب** کا مطالعہ فرمائیں۔ اللہ پاک ہمیں عمل کی توفیق عطا فرمائے۔ آمینِ بجاہِ خاتَمِ النَّبِیِّیْنَ صَلَّی اللہُ عَلَیْہِ وَاٰلِہٖ وَسَلَّمَ۔

دُعوتِ اسلامی کے ہفتہ وار اجتماع میں پڑھے جانے والے
6 دُرُودِ پاک اور 2 دُعا لیں

❀ (1) شبِ جمعہ کا دُرُود

اَللّٰهُمَّ صَلِّ وَسَلِّمْ وَبَارِكْ عَلٰی سَيِّدِنَا مُحَمَّدٍ النَّبِيِّ الْاُمِّيِّ

الْحَبِیْبِ الْعَالِیِ الْقَدْرِ الْعَظِيْمِ الْجَاہِ وَعَلٰی اٰلِہٖ وَصَحْبِہٖ وَسَلَّمَ

بُزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) یہ دُرُود شریف پابندی سے کم از کم ایک مرتبہ پڑھے، موت کے وقت سرکارِ مدینہ صَلَّی اللہُ عَلَیْہِ وَاٰلِہٖ وَسَلَّمَ کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ

❀ 1... بخاری، کتاب: الدعوات، صفحہ: 1574، حدیث: 6389۔

مدینہ صلی اللہ علیہ وآلہ وسلم اُسے قبر میں اپنے رَحمت بھرے ہاتھوں سے اُتار رہے ہیں۔ (1)

﴿2﴾ تمام گناہ مُعاف

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِهِ وَسَلَّمَ

حضرت انس رَضِيَ اللَّهُ عَنْهُ سے روایت ہے کہ تاجرِ مدینہ صَلَّى اللَّهُ عَلَيْهِ وَآلِهِ وَسَلَّمَ نے فرمایا: جو شخص یہ دُرُودِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعاف کر دیئے جائیں گے۔ (2)

﴿3﴾ رَحمت کے ستر (70) دروازے

صَلَّى اللَّهُ عَلَى مُحَمَّدٍ

جو یہ دُرُودِ پاک پڑھتا ہے اُس پر رَحمت کے 70 دروازے کھول دیئے جاتے ہیں۔ (3)

﴿4﴾ چھ (6) لاکھ دُرُودِ شریف کا ثواب

اللَّهُمَّ صَلِّ عَلَى سَيِّدِنَا مُحَمَّدٍ عِدَّةَ مَا عَمِلَ اللَّهُ صَلَاةً دَائِمَةً يُدَوِّرُ أَمْرَ مُلْكِ اللَّهِ
عَلَامَةُ أَحْمَدِ صَاوِي رَحْمَةُ اللَّهِ عَلَيْهِ بَعْضُ بُرُوكِ مِنْ نَقْلِ كَرْتِي هِي: اِسْ دُرُودِ شَرِيفِ كُو اِيك
بار پڑھنے سے چھ لاکھ دُرُودِ شریف پڑھنے کا ثواب حاصل ہوتا ہے۔ (4)

﴿5﴾ قُرْبِ مُصْطَفَى صَلَّى اللَّهُ عَلَيْهِ وَآلِهِ وَسَلَّمَ:

①... أَفْضَلُ الصَّلَاةِ، صفحہ: 151، خلاصہ۔

②... أَفْضَلُ الصَّلَاةِ، صفحہ: 65۔

③... قَوْلُ الْبَدْرِ نَجِي، باب ثانی، صفحہ: 277۔

④... أَفْضَلُ الصَّلَاةِ، صفحہ: 149۔

اللَّهُمَّ صَلِّ عَلَى مُحَمَّدٍ كَمَا تَحِبُّ وَتَرْضَى لَهُ

ایک دن ایک شخص آیا تو حضورِ انور صَلَّی اللہُ عَلَیْہِ وَاٰلِہٖ وَسَلَّم نے اُسے اپنے اور صَلَّی اللہُ عَلَیْہِ وَاٰلِہٖ وَسَلَّم کے درمیان بٹھا لیا۔ اس سے صحابہ کرام علیہم الرضوان کو حیرت ہوئی کہ یہ کون بڑے مرتبے والا شخص ہے! جب وہ چلا گیا تو سرکارِ صَلَّی اللہُ عَلَیْہِ وَاٰلِہٖ وَسَلَّم نے فرمایا: یہ جب مجھ پر دُرُودِ پاک پڑھتا ہے تو یوں پڑھتا ہے۔ (1)

﴿6﴾ دُرُودِ شَفَاعَتِ

اللَّهُمَّ صَلِّ عَلَى مُحَمَّدٍ وَأَنْزِلْهُ التَّقْوَى الْمُقَرَّبَ عِنْدَكَ يَوْمَ الْقِيَامَةِ

شافعِ اُمِّ صَلَّی اللہُ عَلَیْہِ وَاٰلِہٖ وَسَلَّم کا عظمت والا فرمان ہے: جو شخص یوں دُرُودِ پاک پڑھے، اُس کے لیے میری شفاعت واجب ہو جاتی ہے۔ (2)

﴿1﴾ ایک ہزار دن تک نیکیاں

جَزَىٰ اللَّهُ عَنَّا مُحَمَّدًا مَا هُوَ أَهْلُهُ

حضرت ابن عباس رَضِيَ اللهُ عَنْهُ سے روایت ہے کہ سرکارِ مدینہ صَلَّی اللہُ عَلَیْہِ وَاٰلِہٖ وَسَلَّم نے فرمایا: اس کو پڑھنے والے کے لئے 70 فرشتے ایک ہزار دن تک نیکیاں لکھتے ہیں۔ (3)

﴿2﴾ گویا شبِ قدر حاصل کر لی

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ

(حلم اور کرم فرمانے والے اللہ پاک کے سوا کوئی عبادت کے لائق نہیں، اللہ پاک ہے، سات آسمانوں

1... قَوْلُ الْبَدِئِجِ، بابِ أَوَّلِ، صَفْحَةُ: 125-

2... التَّرغِيبُ وَالتَّرْهِيْبُ، كِتَابُ الذِّكْرِ وَالدُّعَاءِ، جُلْدُ: 2، صَفْحَةُ: 329، حَدِيثُ: 30-

3... جَمْعُ الرُّوَاثِدِ، كِتَابُ الْأَدْعِيَةِ، جُلْدُ: 10، صَفْحَةُ: 254، حَدِيثُ: 17305-

اور عظمت والے عرشِ کا رب)

فرمانِ مصطفیٰ ﷺ وآلہ وعلّم: جس نے اس دُعا کو 3 مرتبہ پڑھا، گویا اُس نے شبِ
قَدْر حاصل کر لی۔ (1)



1... تاریخ ابنِ عساکر، جلد: 19، صفحہ: 155، حدیث: 4415۔